

Aşyklara!

Category: Goşgular, Kitapcy, Sözler
написано kitapcy | 22 января, 2025
Aşyklara! AŞYKLARA!

Ýok, meňzäň diýemok Zöhre-Tahyra,
Olaň günü başyňyza düşmesin!
Ýöne welin, eý, erkana aşyklar,
Siz arassa saklaň söýgiň çeşmesin.

Men akyl bermekçi bolamok size,
Men akyl bererden entek juda ýaş.
Ýöne ýatlaýaryn:
Mukaddes zatdyr,
Säher çygy bilen zakgun dek gözyaş.

Şasenem-Garyba meňzäň diýemok,
Olaryň takdyry düşmesin başa!
Ýöne azat söýgüde-de synag bar –
Äsgermezlik eden çeker endişe.

Hemme zat üýtgeýär dünýäň ýüzünde,
Aşyklaň kanuny üýtgänok diňe:
...Wepadar bol – maňa ýar boljak bolsaň,
Ine, merdanalyk diýerler muňa!

Ot ýaly oğlanlar öňüňden çykar,
Gözleri ataşdyr, sözleri şeker.
Üç gezek bükülip dyzyna çöker –
Buýsanç bilen üstlerinden gülüp geç!

Ýalan aşyk bardyr entek dünýäde,
Ýalan sözem bardyr entek dünýäde.
Baýramda, ballarda ýary sal ýada,
Başgalaň ýanyndan başga bolup geç!

Ýüzüň açyk bolsun, tutuk bolmasyn,
Gaşlar gülsün dursun, çytyk bolmasyn.

Duşuňdan garaman ötüp bolmasyn
Ýere bakma, ile nazar salyp geç!..

Goý, mukaddes kasam bolup ýaňlansyn,
Ýaryň ýaňagyndan alnan ogşuklar.
Bir-birine berçinlensin kalbyňyz,
Bagtly boluň, bagtly boluň Aşyklar!

Berdinazar HUDAYNAZAROW. Goşgular